



www.oljan.fo

Jan Müller

31 - 07 - 2013

BP raðfestir økið millum Hetland og Føroyar

Hóast tað nú eru nøkur ár síðani, at bretska oljurisin, BP, gjørdi av at rýma úr Føroyum eftir minni hepnar boringar, so er einki, sum bendir á, at felagið eisini fer at rýma úr ella minka um sítt virksema í grannalagnum, økinum millum Hetland og føroyska markið. Tað er beint tvørturímóti. Stjórin í hesum eina av heimsins størstu oljufeløgum, BP, Bob Dudley gjørdi nú um dagarnar gjørt púra greitt, at fyrirtøkan, sum í eina tíð hevur verið í rættiliga tungum sjógvum í kjarlævørrinum á oljuóhappinum í Meksikoflógvani, fer at raðfesta verkætlanir so sum nýggja leiting og framleiðslu í økinum millum Hetland og føroyska markið framum at gera íløgur í skifurgass, tó at hann tekur undir við menningini av hesum kontroversiella orkuslagnum í Bretlandi. Úttalilsini koma eftir almannakunngerðingina av einum heldur vánaligum roknskapi fyri seinasta ársfjórðing. Vinningurin minkaði annan ársfjórðing á rað úr 3,6 mia. dollarum til 2,7 mia. dollarar ella ein minking uppá 20% í mun til tað fíggarheimurin í London hevði mett um frammanundan. Nógvar ymsar orsøkir eru til afturgongdina, eitt nú oljuverðin, virksema í Ruslandi og endurgjald fyri herviligu dálkingarvanlukkuna í Meksikanska Flógvani. Henda seinasta hevur havt við sær, at pengarnir, sum BP setti av til endurgjald, longu eru um at vera uppi, og tí verður felagið noytt til at rinda av rakstrinum komandi árin til endurgjald, sum enn resta í. Tó fer BP at stríðast fyri, at órímulig og órættvís krøv verða víst aftur. Atlantsmótið styrkin hjá BP Nú bretska stjórnin hevur gjørt av at minka munandi um skattin á skifurgassverkætlanum varð BP stjórin spurdur, um BP fór at gera íløgur í hetta nýggja slagi av orkuframleiðslu. Til tað svaraði hann, at BP hevur og fer at raðfesta íløgur í nýggja oljuframleiðslu og leiting vestan fyri Hetland. Hann metti hetta vera størstu styrkina hjá felagnum. BP fer eisini undir eitt sera umfangandi leitivirksemi í næstu framtíð, tá ikki færri enn 18 leitibrunnar eru á skránni,

nógvir teirra á Atlantsmótinum millum Hetland og Føroyar. Skifurgass ikki á skránni enn Bretski oljustjórin segði seg annars fylgja væl við gongdini innan nýggja orkuøkið, skifurgass, har USA í løtuni liggur klárt á odda. Gassprírinir í Bretlandi eru av somu orsök upp til 3-5 ferðir hægri í Bretlandi enn teir eru í USA. Hann metti tó, at feløg, sum fara undir at framleiða skifurgass í Bretlandi, eiga at vera sera varin og tryggja, at henda framleiðsla bæði er burðardygg og ikki dálkar umhvørvið. Í løtuni streingja bretske myndugleikar á at fáa oljufeløg at fara undir skifurgassframleiðslu og hava tí eisini minkað um skattingina av hesum orkuslagnum. Sum er er stóðan tó tann, at tað bert verður leitað í einum øki á landi í Bretlandi. Herfyri keypti tó eitt av teimum stóru oljufeløgnum, Centrica seg inn í hetta skifurgassloyvið, og hetta kann vera tað, sum skal til fyri at fáa gongd á hesa framleiðsluna, sum í dag hevur gjørt, at USA ikki nýtist at innflyta gass longur. Kortini eru nógv stjórnir og myndugleikar sera ótrygg við skifurgass framleiðsluna, tí teir meta ikki, at nóg stór trygd er fyri, at framleiðslan ikki dálkar umhvørvið. Hetta ger tí eisini, at stóðan til skifurgass og olju er sera ymisk í ymsum londum. Eitt nú hevur ES sagt seg ivast í ella vera ímóti framleiðslu av hesum nýggja orkuslagnum. Kann gagna Føroyum Men sum sagt raðfestir bretske oljurisin BP leiting og framleiðslu á Atlantsmótinum framum skifuríløgur í Bretlandi. Og taka vit føroyska vinkulin inn í myndina, so kann tað bert vera gott fyri bæði føroyskar myndugleikar og oljufeløg, sum arbeiða í hesum økinum, at eitt so stórt felag velur at leggja sínar framtíðar íløgur her og ikki á landi í eitt nú Bretlandi. Hesar íløgur hava nevniliga tað við sær, at tær bæði eru við til at menna undirstøðukervið tætt upp at føroyska markinum, og íløgurnar í fleiri nýggjar leitibrunnar kunnu hava við sær nýggj fund, sum so aftur seta nýggjar ringar í vatnið. Leiting og nýggj framleiðsla tætt við markið kunnu so aftur virka sum duraopnarar til føroyska landgrunnin. Kelda: heraldscotland.com